




Id-devozzjoni popolari mal-faċċatti tad-djar.

Dr Godfrey Farrugia



Hekk kif l-ewwel ziffa shuna tilhaq xtutna, il-pajsagġ urban ta' Malta jisfa' ddominat min-numru t'arbli li jtajru bnadar ta' kull qies minn fuq il-bjut. Dan huwa sinonimu mal-festi tal-irhula u mill-bogħod, din x-xeneġġjatura twassal messagġ.

Il-festa hija żmien meta kull komunità tipparteċipa b'mod attiv biex tagħti ġieħ lill-qaddis(a) patrun(a) tagħha. Dawn il-bnadar huma rappreżentazzjonijiet artistici li jsebbħu u jzejnu l-faċċati tad-djar, iżda aktar minn hekk, din id-diversità ta' bnadar iperpru mar-riħ hija waħda mill-hafna manifestazzjonijiet esterni li jixhdu l-entuzjażmu u s-sehem ta' hafna familji, li apparti li jkunu qed iwasslu l-messagġ ferrieh tagħhom, ikunu qed jingħaqdu flimkien biex jiċcelebraw l-identità tagħhom bħala komunità, bħala lokalità u bħala turija popolari ta' devozzjoni lejn il-qaddis(a) protettur (protettrici).

Nafu wkoll li kull belt u raħal f'Malta u Ghawdex huma maqsuma internament b'diversi ġemgħat ta' ċittadini li jhaddnu fehmiet differenti u eja nġhidu kif inhi, dan ma jgħoddx għal festi biss. Għalhekk, kull bandiera, aktar iva milli le, individwalment turi dawk il-fatturi distintivi li jindikaw taqsimiet soċjali interni u appoġġ rappreżentattiv lejn grupp u mhux iehor. Hu propju dan li jispjega r-raġuni għalfejn hafna mill-bnadar li naraw jittajru fil-festi ma jurux biss il-kuluri nazzjonali ta' Malta jew il-kuluri ekkleżjastici jew l-emblema tal-lokalità, iżda jhaddnu kotra ta' disinji artistici kkuluriti, b'tali mod li jesebixxu emblemi, kuluri jew simboli jappartjenu lil xi każin, jew xi immaġni ta' qaddis. Ninnota li f'dawn l-aħħar għoxrin sena x-xbieha ta' qaddis mtajjar fuq bandiera hija innovazzjoni artistika li daħlet sew fost hafna dilettranti tal-festi.

Iżda rrid naqsam hsieb magħkom, fehma li ta' spiss iddiskutejt ma' numru ta' hbieb li għandhom in-namur tal-festi. Dan l-għemil jixbah hafna l-hsieb

wara t-twaqqif tan-nieċ, it-twahhil tar-riljiewi, l-għotja tal-ismijiet tad-djar u l-bini tal-frontispizji li nsibu jsebbħu l-faċċati ta' ċertu djar. Bla dubju ta' xejn, dawn il-bnadar huma varjant tal-istess hsieb. L-artistrija fuq il-bnadar qed tintuża b'laqta kontemporanja u bl-istess mod qed tippromovi dan l-għemil li ilu magħna għal numru ta' sekli.

L-Gheruq

L-origini tat-tisbiħ tal-faċċati tad-djar permezz ta' xbihat sagri u devozzjonali mhumiex magħrufa fiċ-ċert. Jidhirli li din il-prattika setgħet kienet motivata minn ċirkustanzi li biddlu l-istil ta' hajja fl-irhula u sottomettew lin-nies tal-lokal għall-użanzi ġejjien minn pajjiżi ġirien. Ma hemmx dubju li l-Ordni Sovrana, Militari u Ospitaliera ta' San Ġwann għandha sehem qawwi fit-tnissil ta' din l-imġiba artistika.

Sal-bidu tas-seklu tmintax il-bini tal-belt kapitali, Valletta, kien diġà għab miegħu bosta opportunitajiet mhux biss f'attività kummerċjali, iżda wkoll bit-titjeb fis-sengħa tal-kostruzzjoni minhabba l-proġetti ambizzjużi li kienu qed jinbnew.

Riżultat ta' dan l-progress, il-Maltin kienu diġà dawru l-attenzjoni tagħhom fuq it-tkabbir u l-bini mill-ġdid tal-knejjes parrokkjali u dan kien segwit minn perjodu ta' żvilupp sekulari, fejn fiż-żoni urbani l-bini qadim ġie modernizzat, fejn djar ġodda ġew mibnija bi strutturi aktar sodi, u fejn ġew introdotti stili ta' arkitettura aktar tal-epoka fil-qalba ta' irhula Maltin. Għalhekk ġara li l-istili arkitettonici li kienu jsebbħu l-faċċati ta' binjiet kbar fil-Belt ġew introdotti f'għamliet aktar modesti mal-faċċati tad-djar f'bosta irhula.

Għall-habta tal-istess perjodu, bdew ukoll jinbnew numru ta' kappelli f'diversi toroq u mogħdijiet, li whud minnhom kellhom emblemi religjużi

skolpiti jew niċeċ inkorporati fl-istruttura tal-binja tagħhom.

Dan l-iżvilupp bla dubju kien xhieda tal-prosperità li pajjiżna kien qed igawdi u għalhekk naraw li dan il-progress kompli jhegġeġ lill-poplu biex jibda jagħti sehmu fil-festi, okkażjonijiet li l-Ordni kienet tiċċelebra b'pompa u rikkezzi. Riżultat t'hekk is-sengħa tal-istatwar issaħhet, u magħha l-popolarità ta' din l-arti.

Għalhekk il-ħsieb li kien diġà nibet, li l-istatwi devozzjonali jigu mwaqqfa mal-faċċati tad-djar, kiber u ha żvolta differenti. Simbolikament dawn in-niċeċ u l-istatwi mistrieħa fuq mensola jew pedestal huma xhieda ta' rabta bejn reliġjon u devozzjoni popolari, u bejn kultura u status soċjali tas-sid.

Huwa dokumentat li f'Marzu tal-1745, Gran Pirjol Ġermaniż, Philippe Nesselrode (1677-1754), iddeċieda li jwaqqaf, bi flus li hareġ minn butu, ħames statwi ta' qaddisin madwar il-binja li kienet tinkludi l-Kulleġġ tal-Ġiżwiti fil-Belt. F'dawk iż-żminijiet, il-liġijiet kienu jimponu li l-abitanti tal-Belt ma joħroġux minn djarhom wara nżul ix-xemx minħabba li fit-toroq kien ikun hemm dlam taqtgħu b'sikkina u konsegwenza t'hekk is-serq ma kienx rari. Nesselrode kien tal-fehma li għalkemm l-istatwi fit-toroq primarjament għandhom ikunu mwaqqfa biex ikebbu x-xrara tad-devozzjoni f'min ikun għaddej, jekk jinxtegħlu bit-tazzi taż-żejt, dawn ikunu qed iservu wkoll biex idawlu t-toroq bil-lejl. Din l-idea ta' Nesselrode qanqlet lil haddiehor biex isegwih u l-awtoritajiet komplew jinkoraġġixxu t-twaqqif ta' statwi għax kienu konxji li d-devoti qatt ma kienu ser iħallu toroq jispicċaw fid-dlam. Fi żmien qasir, bosta kantunieri tat-toroq fil-Belt Valletta ġew imsebbħa bi statwi; drawwa li qabdet sew u bdiet tigi segwita minn irħula oħra ewlenin f'Malta.

Madankollu, dan ma jfissirx li qabel din il-ġrajja msemija, in-niċeċ ma kinux jitwaqqfu mal-faċċati tad-djar, jew li l-emblemi u r-riljievi reliġjużi ma kinux diġà jeżistu, għaliex illum-il ġurnata wiehed għadu jiltaqa' ma' xogħlijiet aktar bikrin minn din il-ġrajja. Li ġara kien li l-inizjattiva ta' Nesselrode kienet ewlenija għax firxet aktar popolarità. Id-dawl fit-toroq kien hteġa u fl-istess waqt din il-hteġa xettlet it-tkabbir ta' devozzjoni popolari li kienet għadha qed titfaċċa fil-beraħ u ssir magħrufa. Ta' min jgħid li hekk kif il-faċċati tad-djar juru

stili arkitettoniċi li ftit jew wisq jirriflettu l-ġid u l-istatura soċjali tas-sidien tagħhom, hekk ukoll in-niċeċ u l-istatwi, kemm jekk mibnija għall-valur estetiku tagħhom u kemm jekk twaqqfu biex ikebbu x-xrara tad-devozzjoni f'min ikun għaddej, jixhdu l-istess grad ta' elaborazzjoni skont il-qagħda soċjali ta' sidhom.

Għalhekk nistgħu nġid li familji tat-tajjeb u nobbli Maltin li kienu joqogħdu fil-palazzi jew fi djar kbar kellhom kappella privata tmiss mar-residenza, filwaqt li dawk li l-qagħda ekonomika tagħhom ma kinitx tippermettilhom daqshekk, kellhom djar li fil-faċċati tagħhom kellhom xi niċċa. Mill-banda l-oħra, in-nies tal-kampanja li kienu jgħixu fl-irziezet kellhom xbihat devozzjonali fuq skala ferm iżgħar u li barra niċeċ ċkejna kienu jinkludu emblemi reliġjużi u riljievi.

Dawn l-eżempji komplew joktru u bdew juru xeħta devozzjonali li laħqet il-quċċata tagħha kemm matul il-ħakma tal-Ordni ta' San Ġwann u dik Kolonjali. Madankollu, faċilment jista' jingħad li l-wirt arkitettoniku tas-sekli dsatax u għoxrin jagħti hjiel li dawn il-prattiki devozzjonali kienu aktar midħla fost il-klassijiet soċjali bi qligħ medju u dawk bi qligħ baxx milli fost il-klassi ta' soċjetà għolja.

Kollox ma' kollox, dawn in-niċeċ huma postijiet li twaqqfu b' turija ta' qima u bosta minnhom għandhom ġrajja x'jirakkontaw. Ħafna minnhom kienu mwaqqfa bhala sinjal ta' ringrazzjament minħabba li tkun inqalġhet xi grazzja wara li tkun saret xi wegħda ma' xi qaddis partikolari. Il-ħelsien mill-pesta jew il-fejqan minn mard kien wiehed mill-bosta raġunijiet wara n-numru sostanzjali ta' niċeċ li ġew imwaqqfa. Oħrajn twaqqfu biex isebbħu xi daħla jew xi remissa, jew għax la l-ġar għandu, għalfejn jien ma għandiex ikolli wkoll, jew bhala ħars minn xi superstizzjoni, iżda l-biċċa l-kbira tan-niċeċ ċertament twaqqfu bhala turija ta' twemmin reliġjuż.

L-aħħar snin tas-seklu 20, minn meta pajjiżna ha l-Indipendenza 'l hawn, il-livell ta' għixien u l-kwalità tal-ħajja baqgħa dejjem jogħla u ż-żona urbana kibret bil-bini ta' *housing estates* u numru ta' djar li l-arkitettura tagħhom hi aktar kontemporanja u b'linji ta' stil aktar sempliċi. Għalhekk, ġara li n-niċeċ mal-faċċati tad-djar ma baqgħux moda u n-nies dawru l-attenzjoni tagħhom fuq verżjoni aktar modesta ta' kif jissimbolizzaw din il-forma ta'

devozzjoni. Id-djar bdew jissemew f'għieh qaddis protettur u bdew jitwählhlu riljievi taċ-ċeramika bosta minhom mixgħula b'fanal ċkejken tad-dawl, filwaqt li minn kellu parapett jew dahla qabel ma taqbad il-bieb tad-dar waqqaf niċċa ċkejna donnu biex kull min jidhol jingħata l-barka bil-hars tagħha. Dawn in-niċċeċ ma tantx tilmaħhom malajr, tant li trid tersaq qribhom biex tarahom.

B'kuntrast fi djar li ġeneralment ikollhom faċċata aktar wiesgħa bdew jinbnew frontispizji, stil li ġie mehud minn bini importanti, bħal dak governattiv u xi bini pubbliku ieħor jew fuq kollox xi każin. Ħafna minn dawn huma skolpiti u fosthom insibu dawk li jkollhom xbiehat qaddisa u minn hawn tnisslet l-idea li dan il-kuncett artistiku seta' jiġi addottat fil-bnadar tal-festa billi fuqhom jitpinga l-qaddis. Hu hekk seħħ. Koss, tifmuha bħali, b'hekk qed tingħata xeħta aktar personalizzata, fejn illum mal-arblu tittella' bandiera mod u l-ġimgha ta' wara oħra minflokha.

Ta min itenn ukoll li sa mill-bidu tas-seklu 20 minn dejjem kienet użanza li mal-gallarijiet jew mal-vilestruni tal-bieb ta' barra, jiddendlu kawdri tal-qaddis(a) tal-festa li tkun qiegħda tiġi ċċelebrata, iżda dan l-aħħar pavaljuni rakkmati jew ikkuluriti

bl-ilwien tal-festa u msebbha bi xbieha mpingija tal-qaddis(a) bdew jiġu mdendla wkoll.

Għalhekk jekk nagħtu harsa lejn dak li seħħ fl-aħħar erba' sekli, ix-xbiehat devozzjonali mal-faċċata tad-djar bdew minn nofsha, niżlu n-naħa t'isfel qrib il-bieb u spicċaw aktar 'l fuq, f'partijiet għolja mill-istess faċċata, filwaqt li minn xbieha artistika li hi rappreżentata f'sura permanenti tbiddlet f'waħda aktar temporanja. Kull epoka għandha l-għamla preferita tagħha, iżda l-għan ewlieni tal-ħsieb wara l-għemil hu wiehed li jissimbolizza rabta bejn d-dimensjoni soċjali u dik kulturali, minsuġa f' tema reliġjuża. Dan hu l-qofol.

Dan kollu jixhed li din l-għamla tad-devozzjoni popolari hi hajja u jekk issaqsuni jekk jien qattx tellajt bandiera b' immaġini ta' qaddis jittajjar fuqha mal-arblu tal-klinika tiegħi, ir-risposta tiegħi hi le, għax festa jew mhix, jien dejjem il-bandiera bajda u hamra tellajt.... Imma, mal-istess haġt tal-faċċata, propju f'nofsha fuq mensola hemm statwa kbira miżbugħa bajda u mberfla bid-deheb tal-qaddis protettur li jħarisni...u kull min jgħaddi minn quddiemu.

